
Ganadhipashtakam

गणाधिपाष्टकम्

Document Information



Text title : Ganadhipa Ashtakam

File name : gaNAdhipAShTakam.itx

Category : ganesha, aShTaka

Location : doc_ganesha

Transliterated by : Sivakumar Thyagarajan shivakumar24 at gmail

Proofread by : Sivakumar Thyagarajan, PSA Easwaran

Latest update : March 14, 2020

Send corrections to : Sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

March 14, 2020

sanskritdocuments.org



गणाधिपाष्टकम्



ॐ श्रीगणेशाय नमः ।

श्रियमनपायिनीं प्रदिशतु श्रितकल्पतरुः

शिवतनयः शिरोविधृतशीतमयूखशिशुः ।

अविरतकर्णतालजमरुद्रमनागमनै-

रनभिमतं (धुनोति च मुदं) वितनोति च यः ॥ १ ॥

सकलसुरासुरादिशरणीकरणीयपदः

करटिमुखः करोतु करुणाजलधिः कुशलम् ।

प्रबलतरान्तरायतिमिरौघनिराकरण-

प्रसुमरचन्द्रिकायितनिरन्तरदन्तरुचिः ॥ २ ॥

द्विरदमुखो धुनोतु दुरितानि दुरन्तमद-

त्रिदशविरोधियूथकुमुदाकरतिग्मकरः ।

नतशतकोटिपाणिमकुटीतटवज्रमणि-

प्रचुरमरीचिवीचिगुणिताङ्घ्रिनखांशुचयः ॥ ३ ॥

कलुषमपाकरोतु कृपया कलभेन्द्रमुखः

कुलगिरिनन्दिनीकुतुकदोहनसंहननः ।

तुलितसुधाझरस्वकरशीकरशीतलता-

शमितनताशयज्वलदशर्मकृशानुशिखः ॥ ४ ॥

गजवदनो धिनोतु धियमाधिपयोधिवल-

त्सुजनमनःप्लवायितपदाम्बुरुहोऽविरतम् ।

करटकटाहनिर्गलदनर्गलदानझरी-

परिमललोलुपभ्रमददभ्रमदभ्रमरः ॥ ५ ॥

दिशतु शतक्रतुप्रभृतिनिर्जरतर्जनकृ-

द्वितिजचमूचमूरुमृगराडिभराजमुखः ।

प्रमदमदक्षिणाङ्घ्रिविनिवेशितजीवसमा-
घनकुचकुम्भगाढपरिरम्भणकण्टकितः । ६ ।
अतुलबलोऽतिवेलमघवन्मतिदर्पहरः
स्फुरदहितापकारिमहिमा वपुषीढविधुः ।
हरतु विनायकः स विनताशयकौतुकदः
कुटिलतरद्विजिह्वकुलकल्पितखेदभरम् । ७ ॥
निजरदशूलपाशनवशालिशिरोरिगदा-
कुवलयमातुलुङ्गकमलेक्षुशरासकरः ।
दधदथ शुण्डया मणिघटं दयितासहितो
वितरतु वाञ्छितं झटिति शक्तिगणाधिपतिः ॥ ८ ॥
पठतु गणाधिपाष्टकमिदं सुजनोऽनुदिनं
कठिनशुचाकुठावलिकठोरकुठारवरम् ।
विमतपराभवोद्भटनिदाघनवीनघनं
विमलवचोविलासकमलाकरबालरविम् ॥ ९ ॥
इति गणाधिपाष्टकं सम्पूर्णम् ।

Entered by Sivakumar Thyagarajan

Proofread by Sivakumar Thyagarajan, PSA Easwaran

—
Ganadhipashtakam

pdf was typeset on March 14, 2020

—

Please send corrections to sanskrit@cheerful.com

